

ఏనాటి జగన్నాథ్?

తెల్లారగట్ట నాలుగు కొట్టింది. ఆకాశం వెలా తెలా పోతోంది. వేగుచుక్క ప్రకాశంతో మెరుస్తోంది. కొంచెం కొంచెం చలి. గోదావరి గాలి మందంగా వీస్తోంది. గాలి పూపుకు తురాయిచెట్టు కదిలి మంచుబిందువులు రుక్మిణమ్మ తలమీద పడుతున్నాయి. తలమీద ముస్లరు బాగా సర్దుకుంది.

“రావద్దంటే విన్నావుగాదు. ఈ చలిగాలి నీ ఆరోగ్యానికి పడదు” అంటున్నాడు భర్త గోపాలరావు, లేనికోపం కంఠంలోకి తెచ్చుకుంటూ.

రుక్మిణమ్మ సమాధానం చెప్పకుండా సన్నగా, నీరసంగా నవ్వింది.

“చిట్టి బట్టలూ, అవీ జాగ్రత్తగా సద్దండి. నే కొత్త స్వెట్టరు అల్లెదాకా ఆ పాతదే తోడుకోకొచ్చిట్టి” అంది పన్నెండేళ్ళ పిల్లాడి తల నిమురుతూ.

చిట్టికి అమ్మమాటలు వినిపించడంలేదు. దూరాన వున్న సిగ్గులు దీపాలను వుత్సాహంతో చూస్తున్నాడు.

పాపం, వాడికేం తెలుసు తన బాధ? రై లెక్క పట్నం వెడుతున్నాననే సంబరమేగాని-అమ్మ తనని వదలేకుండా వుందని ఆ చిన్న బుర్రకు ఎలా తెలుస్తుంది?

ఇంతలో రైలు స్టాట్ ఫారమ్ మీద కొచ్చింది.

“నాన్నగారూ పెట్టెలో ఎక్కి కూచుందామా?”
అన్నాడు కుర్రాడు.

“అలాగే పద నువ్వు మటు కీ మంచులో ఎంచుకు?
లోపల కూచుందాము యింకా టైముందిగా!” అంటూ భర్త
రెండడుగులు వేశాడు.

చిట్టికి ఎదురుగా బల్లమీద కూచుని వాడివంక తడే
కంగా చూస్తోంది. వాడిపక్క కూచున్న భర్త తనవంక
దయగా నవ్వుతూ చూస్తున్నారు.

నాన్నా రోజూ రెండుపూటలా పాలు తాగుతూ
వుండా” అంటోంది దుక్కిణమ్మ.

తల్లిమాటలు వినిపించుకోకుండా “నాన్నగారూ ఆకు
పచ్చ రెక్క వాలినా రైలు కదలదేం?” అని ప్రశ్నిస్తు
న్నాడు.

తల్లికి కష్టం వేసింది. భర్త గ్రహించుకున్నట్లుగా
“నేను మేట్రీన్ తో చెప్పి అన్ని ఏర్పాట్లు చేస్తాను. నువ్వేమీ
ఆదుర్దా పడకూడదు. మనసు ప్రశాంతంగా వుంచుకుని
మందు తింటేనే వంటబడుతుంది. నీకోసం నాలాంటి మాన
వుడు అహర్నిశలూ కాచుకు కూచుంటాడని దేవిగారు కాస్త
జ్ఞాపకం వుంచుకోండి” అన్నాడు చిలిపిగా నవ్వుతూ.

పాపం వారికి తనమీద ఎంతప్రేమో! ఎప్పుడూ
కొంగు విడువకుండా తిరిగే ఆయన, యిప్పుడు వొంటిగా
ఎలా వుంటారో? అందులో చిట్టిలేడు, తనులేడు-అనుకుంటూ
భర్తవంక దయగా చూసింది.

చిట్టి తండ్రిని ఏవేవో అడుగుతున్నాడు. వాడికి తల్లి బాధ పడుతోందని కాస్తకూడా తట్టడంలేదు. చిన్నతనం. వాడిని గురించి తన మనసు ఎందుకలా కొట్టుకోవాలి? మరీ అంత ఏ వస్తువునీ ప్రేమించగూడదు.

“చిట్టి, వుత్తరాలు రాస్తుంటావా? కొంచెం తలనొప్పి అదీ వస్తే నాన్నగారికి వైర్ యిప్పించు. వెంటనే వస్తారు. ఏం బాబూ” అంది తిరిగి రుక్మిణమ్మ.

“అలాగేలేవే” అని, యింకా రైలు కదలదేం?” అంటున్నాడు తండ్రివైపు తిరిగి కుర్రాడు.

“బెల్ కొట్టారు-నువ్వు దిగు” అన్నాడు భర్త.

చిట్టి తలని గుండెలకి హద్దుకుంది. వాడి జట్టులో తల్లి కన్నీటిబొట్లు చిక్కుకున్నాయి. “జాగ్రత్త, నాన్న ఉత్తరాలు రాయి” అంటూ దిగింది రుక్మిణమ్మ.

భర్త తనతోపాటు కిందికి దిగి “నీ ఆరోగ్యం జాగ్రత్త. మళ్ళీ శుక్రవారం రాత్రికొస్తాను. చిన్నతనం, వుత్సాహం వల్ల వాడు అలా వున్నాడుగాని రేపటినుంచి, అమ్మే లేదని వాడుమటుకు దిగులు పడదూ! యిటు చూడు” అన్నాడు కన్నీటితో నిండిన ముఖాన్ని పెకెత్తి. వేళ్ళ కొనలతో కన్నీటిని తుడుస్తూ “పిచ్చిదానా!” అంటూ బుజాలు నొక్కి కంపార్టుమెంటులోకి ఎక్కాడు భర్త.

రైలుకు చెరోకొసన ఆకుపచ్చదీపాలువూగుతున్నాయి. చిట్టి దూరానవున్న సిగ్నల్ దీపాల తదేకంగా చూస్తూ

కూచున్నాడు. భర్త రుక్మిణి చేతిని ప్రేమగా మృదువుగా నొక్కుతున్నాడు.

రైలు కదిలింది. రుక్మిణమ్మ కొడుకువైపు చూసి చెయ్యి వూపింది. వాడు పరుగెత్తే యింజను వంక తొంగి తొంగి చూస్తున్నాడు. దూరమయ్యే భర్త ముఖం దీపాల వెలుగులో, కన్నీటితో మెరిసినట్టు అగుపించింది రుక్మిణమ్మకు. రైలు బ్రెడ్డిమీదకు జారిపోతోంది. చిట్టి నల్లనిజట్టు, వాడి మెడ, కాలర్ అగుపిస్తున్నాయి. వాడి ముఖం కనపడటంలేదు. భర్త రుమాలు వూపుతున్నాడు.

రైలు వెళ్ళిపోయింది. కాకులు కావు కావున కూస్తున్నాయి. కాళ్ళలో శక్తిపోయినట్టు రుక్మిణమ్మ అక్కడే కూర్చుండిపోయింది.

“అమ్మగారూ లేవండి. ఈ మంచులో వుంటే మళ్ళీ దగ్గోస్తుంది...” అంటున్న వెంకమ్మ మాటల్లో నిద్దట్లోలా నడిచింది స్టేషనులోకి. యిద్దరూ జట్కా ఎక్కారు.

కదిలిపోతున్న రైలు, చిట్టిమెడ కాలరు, యింకా ఆమె కాళ్ళలో మెదులుతూనే వున్నాయి. వాడు తనప్రేమనీ, బాధనీ అర్థం చేసుకోకుండా కొత్త ప్రపంచంలోకి ఉత్సాహంగా పరుగెడుతున్నాడు. ఆ దృశ్యం తల్చుకుంటే చిన్నప్పడు తనూ యిలా రైల్లో వెనక్కి చూడకుండా, ముందుకే అమ్మా వాళ్ళని చూస్తాననే వుత్సాహంతో — వెనక తన కోసం కిన్నీరు కారుస్తున్న జగన్నాథని తిరిగిన్నా చూడకుండా రావడం జ్ఞాపకం వచ్చింది. ఆనాడు అతనూ యిలాగే

బాధపడ్డాడా? అతను యిలా బాధపడి వుంటాడని తనకి యీ నాటిదాకా తట్టనేలేదు, పాపం!

తనకి అప్పటికి యించుమించు చిట్టి యీడే వుంటుంది. బావగారికి నైజామ్‌లో పని. అక్క కాపరానికి వెళ్ళిన మరుసటి సంవత్సరంలో, దానికి వంట్లో బాగోలేకపోతే తనకి సాయంగా వెంట పంపారు, అమ్మా వాళ్ళు. నైజామ్‌లో మారుమూల వున్నానాబాద్‌లో, హైస్కూలు హెడ్ మాస్టరుగా వుండేవారు బావ. అంతా మరాటి, ఉరుదూ, తెలుగు వాళ్ళు వక్కరుకూడా లేరు. అక్క వచ్చిరాని మరాఠీతో కాలక్షేపం చేసేది! బావగారికి స్కూలు. ఎటొచ్చి మిగిలింది తను. ఆడుకునేందుకు పిల్లలు లేరు. బయటకెళ్తే భాష రాదు! వారం రోజులదాకా అరణ్యంలో వున్నట్టుంది రుక్మిణికి.

ఆ వేళ ఆదివారం. సాయంత్రం అక్క కూర తరుగుతూ, బావగారితో “జగన్నాథ్ బాడ్సీ నుంచి ప్రొద్దుట వచ్చాడుట. బాసుందీపాత్రా, యాపిల్సా, ఓవర్లెన్ తెచ్చి వుంటాడు. కాసేపట్లో రావచ్చు. అతనొస్తే కాస్త రుక్మిణికి కాలక్షేపం అవుతుంది” అంటోంది.

కాగితంతో కుంపటి అంటించలేక తిప్పలు పడుతున్న రుక్మిణి “ఏం లాభం. భాషొచ్చా, పాడొచ్చా— యీ డోల్లో ఎంతమంది ఉంటే ఏం?” అంది;

“అతనికి కొంచెం తెలుగు వచ్చునే” అని అక్క అంటూంటే జగన్నాథ్ వచ్చి గుమ్మంలో నిలబడ్డాడు.

బావగారికి, అక్కకి నమస్కారం చేశాడు.

ఆ క్షణంలో రుక్మిణికి జగన్నాథ్ కంటే అతను తెచ్చిన యాపిల్లు, బిస్కట్లు, జామపళ్ళు బాగున్నాయి. అక్కయ్య జగన్నాథ్ కి తన చెల్లెలు చెప్పింది. అతను నోటారానవ్వారు. తెల్లని పళ్ళు తలుక్కున మెరిశాయి.

కాసేపు వున్నాక అక్క ఆజ్ఞ ప్రకారం జగన్నాథ్ రుక్మిణిని వూరు చూపించేందుకు తీసుకెళ్ళాడు. బావగారు క్లబ్ కి వెళ్ళిపోయారు. ఆనాటి నుంచి జగన్నాథ్ రుక్మిణికి ఒక విధమైన బానిస అయ్యాడు. రుక్మిణికి సీమచింతకాయలు కొట్టితేవడం జామపళ్ళు తెచ్చిపెట్టడం అక్కకు వాళ్ళకు తెలియకుండా వేరుశనగకాయలు పెట్టడం యిలాంటిద్యూటీల్లో పడ్డాడు.

జగన్నాథ్ పచ్చగా, పల్చగా వుండేవాడు. ఎప్పుడూ నవ్వుతూ ఆడుతూ వుండేవాడు. ఏనాడూ అక్కావాళ్ళింటికి వీధిదారిన వచ్చిన పాపానపోలేదు. ముందు గదిలో బావగారుంటారని, వంటింటివైపు నుంచివచ్చి వెనకగదిలో కూచునే వాడు. అక్క రుక్మిణికి పని వురమాయిస్తే రుక్మిణి జగన్నాథ్ కి ఒప్పజెప్పేది. వొచ్చేరాని తెలుగు, కాసిని మరాఠీ, ఇంగ్లీషు ముక్కల్లో యిద్దరూ ఏదో వాగుతూండేవారు. ఆఖరికి వారిద్దరి భాషా అక్కకికూడా అర్థం అయేదికాదు.

సాయంత్రం అయిదు అయ్యేవేళకి జగన్నాథ్ వంటింటి గుమ్మంలో హాజరయేవాడు. బావగారు క్లబ్ నుంచి వచ్చే

దాకా - ఏ కార్ల షెడ్యూలైపో, పాపనాశనం గుహవైపో, ఘోక్తరీవైపో రుక్మిణిని తీసుకెళ్తుండేవాడు.

సంతోజున తన తరపున జగన్నాథ్ అక్కని రప్పించి రుక్మిణిని సంతకు తీసుకెళ్తుండేవాడు. అక్కడ కడుపునిండా జామపళ్లు అవీ తిని, తెల్లవారి బాధపడ్డే డాక్టరు వద్దకు పరుగెత్తడంకూడా అతనివంటే. పాపం, ఆ రోజుల్లో రోజుకి పది సార్లన్నా అతనిమీద ఇసుక్కునేది. మళ్ళీ అతనే బతిమాలుకుంటూ వచ్చేవాడు.

ఆరునెలలు గిరున తిరిగాయి. వేసంగి శలవలిచ్చారు. అమ్మా వాళ్ళనీ చూడవచ్చుననే వుత్సాహంలో వుంది రుక్మిణి. జగన్నాథ్ ఏదో దిగులుగా వుండేవాడు. ఈనాటికీ తనకి జ్ఞాపకం అక్కయ్య "అతన్ని కాస్త వోదార్చవే - పాపం, నువ్వు వెళ్ళిపోతున్నావని దిగులు పెట్టుకున్నాడు" అనేది.

తను నిర్లక్ష్యంగా నవ్వేది.

అవ్వాలే మధ్యాహ్నం సామానంతా నద్దుతున్నారు. బావగారు ముందు గదిలో పేపర్లు దిద్దుతున్నారు. అక్క వంటింట్లో మర్నాటి ప్రయాణానికి పిండివంటలు తయారు చేస్తోంది. జగన్నాథ్ హోల్డాలు కట్టుతున్నాడు. పక్కన తను కూర్చుని సాయం చేస్తోంది. కడుతున్నవాడల్లా చటుక్కున ఆగి, తన చెయ్యి పట్టుకుని, ఆడపిల్లలా కన్నీళ్ళు విడవడం మొదలెట్టాడు. తనకి నవ్వొచ్చింది.

"నన్ను మర్చిపోతావా?" వచ్చీరాని తెలుగులో అడిగాడు.

“వుత్తరాలు రాయవూ?” అన్నాడు మళ్ళా.

“చూద్దాంలే” అని చెయ్యి విడిపించుకుని అక్కని తీసుకొచ్చి చూపించింది, ఫక్కున నవ్వుతూ.

అక్క తనని నాలుగు చీవాట్లు వేసింది. అలా చూపించడం తప్పని అంది. బావగార్ని పిలవబోతే ఆపింది. జగన్నాథ్ కన్నీళ్లు తుడుచుకుని కోపంతో వెళ్ళిపోయాడు.

ఈనాడు రుక్మిణమ్మకు అర్థం అవుతోంది. ఛీ! తనెంత పాడుపని చేసింది. అతనెంత బాధపడివుంటాడో! పాపం ఎందుకు అలా అక్కని తీసుకొచ్చి చూపించాలి.

○ ○ ○ ○

కన్నీళ్ళు జలజల రాలిపోతున్నాయి. జట్కా టకటక పరుగెత్తోంది. పాలకావిళ్లు పక్కనుంచి వెళ్ళిపోతున్నాయి.

“ఎందుకమ్మా అలా కన్నీళ్ళెట్టు కుంటారు? చిట్టిబాబు గారు హాయిగా చదువుకుని పెద్దవారు అవుతారు” అంటోంది వెంకమ్మ.

○ ○ ○ ○

మళ్ళీ ఆ సాయంత్రండాకా జగన్నాథ్ కనపడలేదు. అక్క తనని తిడుతూనేవుంది.

అతను తనను పట్టుకు పాకులాడటంవల్ల తనకి పొగ రెక్కెందని కేక వేసింది. దీపాలు పెట్టేవేళ జగన్నాథ్ మళ్ళీ

వచ్చాడు. అక్క తనని పిలిచి “యిప్పటికన్నా బుద్ధి తెచ్చుకుని అతనిని వూరికే ఏడిపించకు. పరీక్షలనక, పాడనక నీ వెంట తిరుగుతూవుంటే - నువ్వు చేసేది హేళనా? అలా బజారు వెళ్ళి కూరలు తెండి” అని సంచయిచ్చి యిద్దర్నీ పంపింది.

దారిలో అతనడిగాడు “అక్కని తీసుకొచ్చి ఎందుకు చూపించావ్?” అని.

“ఏం చూపిస్తే?”

“నేను ఏడుస్తుంటే నీకు హేళనగా వుందా? నా బాధ నీకేం తెలుస్తుంది? నువ్విలా మీ అక్కగార్ని తీసుకొచ్చి చూపిస్తాననుకోలేదు” అన్నాడు బొంగురు గొంతుకతో.

అక్కకీ, అతనికీ తప్పని తోచింది. తనకెందుకు తోచలేదు? ఈ నాటిదాకా తను అలా అక్కని తీసుకొచ్చి చూపించడం తప్పని తట్టనేలేదు.

“నీ దగ్గిరున్న పట్టుగళ్ళ రుమాలు నాకు యివ్వవూ? జ్ఞాపకంగా వుంచుకుంటా?” అన్నాడు.

“అక్కనడిగి యిస్తా.”

“అయితే వద్దులే.”

“ఏం?”

“మీ అక్కగారి దాకా యీ మాట వెళ్ళనక్కరలేదు. నీకు ఇవ్వాలనివుంటే యియ్యి.”

“ఆ తరువాత రుమాలుపోయిందని అక్క తిడితే?”

“ఆ మాత్రం నాకోసం తిట్లుపడలేవా?”

అతనికోసం తిట్లెందుకు పడాలి అనిపించింది. ఆ క్షణంలో పాపం—అనిగూడా జాలిపుట్టలేదు. అక్కకి తెలియకుండా యిమ్మనడంలోని గూఢార్థంకూడా తెలీలేదు.

అతను తనవాళ్ళు తనసూకాలు గురించి మాట్లాడుతుంటే యింటి కొచ్చేశాము.

ఆరాత్రి అక్కనడిగింది రుమ్మాలు యివ్వనా అని. ఇమ్మనమంది. తనను అడిగినట్లు జగన్నాద్ తో చెప్పవద్దంది అక్క.

మర్నాటి పొద్దున అతను రాగానే రుమ్మాలు యిచ్చింది. తనను పక్కకు తీసుకెళ్ళి జడలో బంగారపు నారుపోసిన స్ప్రింగ్ చామంతి పువ్వు గుచ్చాడు.

అది స్ప్రింగ్ తో ఎగురుతోందనేకాని అతనెంత కష్టపడి ప్రేమతో తెచ్చాడో తనకి అర్థం అవలేదు.

సాయంత్రం రయిలువేళయింది. అందరూ ప్లాట్ ఫారమ్మీద నిల్చున్నారు.

“పుత్తరాలు రాయవూ?” అన్నాడు దీనంగా.

“ఎందుకూ?”

“నా కోసం.”

“చూద్దాంలే.”

“నీకిప్పుడు తెలియదులే. పెద్దయిన తర్వాత ఒకరోజున నాకుమల్లే నువ్వు బాధ పడ్డావ్” అన్నాడు శపిస్తున్నట్టు.

రైలు కదులుతోంది అతనివంక తను తిరిగిచూడలేదు. తనదృష్టి పరిగెత్తే యింజన్మీదవుంది. ఆఖరి సిగ్నల్ దాటాక "చూడు వెనక్కి తిరిగి చూడు" అంది. తను చూసింది: జగన్నాద్ కి తను యిచ్చిన పట్టుగళ్ళ రుమ్మాలు గాలిలో వూగుతోంది.

ఆనాటినుంచీ రుక్మిణమ్మకు ఎవరికోసమూ బాధ పడాల్సిన అవసరం రాలేదు.

పెద్దలు చేసిన పెండ్లయినా భర్త ఆమెను అస్తాదు పదంగా చూసేవాడు. ఆమె రైళ్ళకు వస్తున్నా, వెళ్తున్నా పడిగాపులుపడి ఆహ్వానించేందుకూ, పంపేందుకూ నవ్వు మొహంతో హాజరుగా వుండేవాడు.

కానుపు ఆలస్యంగా వచ్చినా పుట్టిన ఒక్క చిట్టిని వొదిలి ఈనాటిదాకా ఎప్పుడూ ఉండలేదు.

అనారోగ్యంగా వున్నా భర్త బహుప్రేమగా, జాగ్రత్తగా సేవజేశాడు. ఈనాటిదాకా అందరూ తనని ప్రేమించడమేగాని — తను మరొకళ్ళకోసం బాధపడి ఎరుగదు.

శానిటోరియమ్లో జేరింది. మూడు నెలలబాటుంటే చాలన్నాడు. పసివాడు చిట్టి తన పక్కనుండటం మంచిది కాదని, అడయూరు స్కూలికి పంపుతున్నాడు. భర్తకు శలవు లేదుకనక వుద్యోగంలో చేరేందుకు వెళుతున్నాడు. అయినా అతని ప్రాణాలు భార్యమీదనే వుంటాయి ఎల్లప్పుడూ.

ఎటొచ్చి చిట్టి. వాడి దృష్టిచూడబోయే కొత్త ప్రపంచంమీద ఉంది. ఎవరూ తన హృదయంలో పొడవ

లేని బాకుతో పసివాడు చిట్టి పొడిశాడు. పాపం! జగన్నాథ్ ఎంత బాధపడి ఆ మాటలు అని ఉంటాడో! పాపిష్టిది. తను అతన్ని అర్థంచేసుకోలేకపోయింది. కన్నీళ్ళు చెక్కిళ్ళమీదుగా జారుతున్నాయి.

శానిటోరియమ్ కేటల్లోపల బండి ఆగింది. బండి దిగాక నర్సొచ్చి “వేపచెట్టునీడలో వాలుకుర్చీ వేశాను. పక్కనే పూలూ, సూదులూ వుంచాను. గుడ్డూ పాలూ తెస్తా పదండి” అంటోంది.

కుర్చీలో కూచుంది. ఇంకా జ్ఞాపకం వస్తునేవున్నాడు. అతన్ని ఎలా బాధించిందో! ఆగకుండా కన్నీళ్ళొస్తున్నాయి.

చీ-ఎందుకీ కన్నీళ్ళు. ఎప్పుడో రెండుదశల కిందటి నుంగతి తల్చుకు యిప్పుడా! అతనెవరో - తను ఎవరో. చిట్టి కోసమా ఈ కన్నీళ్ళు, జగన్నాథ్ కోసమా?

పాపం చిట్టికి స్వెట్టర్ అల్లి మళ్ళీ శుక్రవారం ఆయన కివ్వాలి. అల్లిక సూదులు పూలుని గబగబ తిప్పుతున్నాయి.

